

प्रदेश में आइआइएम, ट्रिपलआइटी और एनआइटी बने रोजगार का भरोसेमंद नाम

रायपुर के शैक्षणिक संस्थानों ने रचा इतिहास, नियुक्तियों में कीर्तिमान, छात्रों को मिले लाखों के प्रस्ताव



नईदुनिया प्रतिनिधि, रायपुर: रायपुर अब केवल राजधानी नहीं बल्कि पढ़ाई और रोजगार का बड़ा केंद्र बन गया है। पांच सालों में रायपुर के तीन बड़े संस्थान आइआइएम रायपुर, एनआइटी रायपुर और ट्रिपलआइटी नवा रायपुर ने अपने छात्रों को नौकरी और करियर के क्षेत्र में जबरदस्त सफलता दिलाई है। इन संस्थानों के विद्यार्थी अब देश-विदेश की नामी कंपनियों में काम कर रहे हैं। हर साल रायपुर के ये कालेज सैकड़ों युवाओं को बेहतर भविष्य की राह दिखा रहे हैं।

आइआइएम रायपुर, हर साल नई ऊंचाई : आइआइएम रायपुर के छात्रों को इस साल औसतन 18.15 लाख रुपये का वार्षिक वेतन प्रस्ताव मिला है। सबसे ऊंचा प्रस्ताव 42.29 लाख रुपये का रहा। साल 2015 में यही औसत वेतन करीब 10 लाख रुपये था। यानी 10 सालों में लगभग 80 प्रतिशत बढ़ोतरी हुई है। आइआइएम के छात्र अब देश की बड़ी वित्तीय, परामर्श और प्रबंधन कंपनियों में काम कर रहे हैं। एनआइटी रायपुर, तकनीक और हुनर का संगम

एनआइटी रायपुर ने भी पिछले कुछ सालों में शानदार उपलब्धियां हासिल की हैं। यहां बीटेक और एमटेक छात्रों को औसतन 4.5 से 5 लाख रुपये सालाना का प्रस्ताव मिला है। प्लेसमेंट यानी नौकरी दर करीब 85 प्रतिशत तक पहुंच चुकी है। विद्युत, यांत्रिक और कंप्यूटर शाखा के छात्र लगातार बड़ी कंपनियों में चुने जा रहे हैं। संस्थान ने कई नए नवाचार और स्टार्टअप कार्यक्रम शुरू किए हैं, जिनसे छात्रों को खुद का व्यवसाय शुरू करने की प्रेरणा मिली है।



रायपुर का बड़ा बदलाव

| उपलब्धि | पहले | अब |
|------------------------------------------------|----------|-----------|
| आइआइएम का औसत वेतन | 10.2 लाख | 18.15 लाख |
| एनआइटी की नौकरी दर | 75% | 85% |
| ट्रिपलआइटी की कंपनियां | 50 | 69 |
| (छात्रों द्वारा शुरू किए स्टार्टअप 50 से अधिक) | | |

आइआइएम रायपुर की झलक

| | |
|---------------------|-------------------|
| औसत वेतन | : 18.15 लाख रुपये |
| सर्वाधिक वेतन | : 42.29 लाख रुपये |
| कुल कंपनियां | : 116 |
| नई कंपनियां | : 38 |
| पांच साल में वृद्धि | : 80% |



रायपुर बन रहा शिक्षा और रोजगार का नया हब

रायपुर के ये संस्थान अब पूरे देश में पहचान बना रहे हैं। यहां के छात्र न सिर्फ बड़ी नौकरियां पा रहे हैं, बल्कि अपनी मेहनत और हुनर से नए अवसर भी पैदा कर रहे हैं। राजधानी का यह बढ़ता शैक्षणिक माहौल आने वाले समय में रायपुर को देश का बड़ा शिक्षा और करियर केंद्र बना देगा।

ट्रिपलआइटी नवा रायपुर : छात्रों को औसतन 16.25 लाख रुपये सालाना पैकेज मिला

ट्रिपलआइटी नवा रायपुर ने कम समय में देश के प्रमुख तकनीकी संस्थानों में जगह बनाई है। यहां छात्रों को औसतन 16.25 लाख रुपये सालाना वेतन मिला, जबकि सबसे ऊंचा प्रस्ताव 82 लाख रुपये तक पहुंचा। कंप्यूटर विज्ञान विभाग के छात्रों की नौकरी दर 81 प्रतिशत रही। संस्थान ने उद्योगों और शोध संस्थानों से सीधा जुड़ाव बढ़ाया है, जिससे छात्र कृत्रिम बुद्धिमत्ता, मशीन लर्निंग, डेटा साइंस और साइबर सुरक्षा जैसे आधुनिक क्षेत्रों में काम करने लायक बन रहे हैं।

आइआइएम रायपुर का लक्ष्य है छात्रों को ऐसा शिक्षण वातावरण देना, जिससे वे तकनीक और प्रबंधन में दक्ष बनें। हमारा प्रयास है कि हर छात्र को बेहतर प्लेसमेंट अवसर मिले और वह देश के विकास में योगदान दे।



प्रो. संजीव प्रसाद, डायरेक्टर-इन-चार्ज, आइआइएम रायपुर

हमारा प्रयास रहता है कि हर साल अधिक से अधिक बच्चों का प्लेसमेंट हो और उनका चयन किसी अच्छी कंपनी में हो, ताकि उनका भविष्य बेहतर बन सके। आज एनआइटी रायपुर से निकले हुए छात्र लाखों रुपये के पैकेज पर कार्य कर रहे हैं और देश के साथ-साथ विदेशों में भी अपनी सेवाएं दे रहे हैं।



प्रो. समीर बाजपेई, हेड, सीडीसी, एनआइटी रायपुर

हमारे यहां से छात्र हर साल लाखों रुपये के पैकेज पर चयनित होते हैं। हमारा प्रयास रहता है कि विद्यार्थियों को कंपनियों से बेहतर पैकेज प्राप्त हो।



-अमित अग्रवाल, प्लेसमेंट अधिकारी, ट्रिपल आइटी